

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

śrīmadrāmāyaṇē vālmīkiyē ādikāvyaē bālakāṇḍē
॥ catuścatvāriṃśaḥ sargaḥ ॥

This document has been prepared by

Sunder Kidāmbi

with the blessings of

śrī raṅgarāmānuja mahādēśikan

His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatruḡnahanumatsamēta śrīrāmacandra
parabrahmaṇē namaḥ

॥ catuścatvāriṃśaḥ sargaḥ ॥

*bhagīrathaṃ praśasya brahmaṇā tasmai gaṅgājalēna
pitṛtarpaṇaṃ kartumanujñādānaṃ tatsarvaṃ kṛtvā
bhagīrathasya svapurē gamanaṃ gaṅgāvatarāṇōpākhyānasya
mahimā ca*

*sa gatvā sāgaraṃ rājā
gaṅgayānugatastadā |
pravivēśa talaṃ bhūmē -
ryatra tē bhasmasātkṛtāḥ ॥ 1.44.1 ॥*

*bhasmanyathāplatē rāma
gaṅgāyāḥ salilēna vai |
sarvalōkaprabhurbrahmā
rājānamidamabravīt ॥ 1.44.2 ॥*

*tāritā naraśārdūla
divaṃ yātāśca dēvavat |
ṣaṣṭiḥ putrasahasrāṇi
sagarasya mahātmanaḥ ॥ 1.44.3 ॥*

sāgarasya jalaṃ lōkē
 yāvatsthāsyati pārthiva |
 saagarasyātmajāḥ sarvē
 divi sthāsyanti dēvavat || 1.44.4 ||

iyam ca duhitā jyēṣṭhā
 tava gaṅgā bhaviṣyati |
 tvatkṛtēna ca nāmnātha
 lōkē sthāsyati viśrutā || 1.44.5 ||

gaṅgā tripathagā nāma
 divyā bhāgīrathīti ca |
 trīn pathō bhāvayantīti
 tasmāt tripathagā smṛtā || 1.44.6 ||

pitāmahānāṃ sarvēṣāṃ
 tvamatra manujādhipa |
 kuruṣva salilaṃ rājan
 pratijñāmapavarjaya || 1.44.7 ||

pūrvakēṇa hi tē rājaṃ -
 stēnātiyaśasā tadā |
 dharmiṇāṃ pravareṇātha
 naiṣa prāptō manōrathaḥ || 1.44.8 ||

tathaivaṃśumatā vatsa
 lōkē'pratimatējasā |
 gaṅgāṃ prārthayatā nētum
 pratijñā nāpavarjitā || 1.44.9 ||

rājarṣiṇā guṇavatā
 maharṣisamatējasā |
 mattulyatapasā caiva
 kṣatradharmasthitēna ca || 1.44.10 ||

dilīpēna mahābhāga
 tava pitrātītējasā |
 punarna śakitā nētum
 gaṅgāṃ prārthayatānagha || 1.44.11 ||

sā tvayā samatīkrāntā
 pratijñā puruṣarṣabha |
 prāptō'si paramaṃ lōkē
 yaśaḥ paramasammataṃ || 1.44.12 ||

tacca gaṅgāvataranaṃ
 tvayā kṛtamarindama |
 anēna ca bhavān prāptō
 dharmasyāyatanaṃ mahat || 1.44.13 ||

plāvayasva tvamātmānaṃ
 narōttama sadōcitē |
 salilē puruṣaśrēṣṭha
 śuciḥ puṇyaphalō bhava || 1.44.14 ||

pitāmahānāṃ sarvēśāṃ
 kuruṣva salilakriyām |
 svasti tē'stu gamiṣyāmi
 svaṃ lōkaṃ gamyatāṃ nṛpa || 1.44.15 ||

ityēvamuktvā dēvēśaḥ
 sarvalōkapitāmahaḥ |
 yathāgataṃ tathāgacchad
 dēvalōkaṃ mahāyaśāḥ || 1.44.16 ||

bhagīrathastu rājarṣiḥ
 kṛtvā salilamuttamam |
 yathākramaṃ yathānyāyaṃ
 sāgarāṇāṃ mahāyaśāḥ || 1.44.17 ||

kṛtōdakaḥ śucī rājā
 svapuraṃ pravivēśa ha |
 samṛddhārthō naraśrēṣṭha
 svarājyaṃ praśāsāsa ha || 1.44.18 ||

pramumōda ca lōkastaṃ
 nṛpamāsādya rāghava |
 naṣṭaśōkaḥ samṛddhārthō
 babhūva vigatajvaraḥ || 1.44.19 ||

ēśa tē rāma gaṅgāyā
 vistarō'bhihitō mayā |
 svasti prāpnuhi bhadraṃ tē
 sandhyākālō'tivartatē || 1.44.20 ||

dhanyaṃ yaśasyamāyusaṃ
 putryaṃ svargyamathāpi ca |
 yaḥ śrāvayati viprēṣu
 kṣatriyēṣvitarēṣu ca || 1.44.21 ||

prīyantē pitarastasya

prīyantē daivatāni ca |

idamākhyānamāyusyaṃ

gaṅgāvatarāṇaṃ śubham || 1.44.22 ||

yaḥ śṛṅōti ca kākutstha

sarvān kāmānavāpnuyāt |

sarvē pāpāḥ praṇāśyanti

āyuh kīrtiśca vardhatē || 1.44.23 ||

|| ityārṣē śrīmadrāmāyaṇē vālmikīyē ādikāvyē

bālakāṇḍē catuṣcatvāriṃśaḥ sargaḥ ||